

2 ta' Ottubru

L-ANĠLI KUSTODJI MQADDA

Salmidija tal-Erbgħa tat-II ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Ejjew naduraw lill-Mulej, li l-anġli jaqduh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Ant. Ejjew naduraw lill-Mulej, li l-anġli jaqduh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Ejjew naduraw lill-Mulej, li l-anġli jaqduh.

Ejjew inqimuh u ninxteħtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Ejjew naduraw lill-Mulej, li l-anġli jaqduh.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Ejjew naduraw lill-Mulej, li l-angli jaqduh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Ejjew naduraw lill-Mulej, li l-angli jaqduh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Ejjew naduraw lill-Mulej, li l-angli jaqduh.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Mulej, inti dak li waħdek
ħlaqt u tmexxi d-dinja kollha;
quddiem għerfek u qawwietek
ħadd ma għandu biex jitgħolla.

L-ewwel fost il-ħlejjaq tiegħek
refa' rasu ix-xitan;
ħlift li xejnu fi kburitu,
u b'lemintek ħriġt setghan.

Xi erwieħ ta' fehemthom shiħa
li ma mxewx wara l-kburija,
bħala għassiesa f'ruħna bghatthom
ħalli jgħinu fil-qdusija.

Iwiddbuna u jwettquna
biex ħilitna ma naqtgħux;
fl-għemil tajjeb iharsuna
biex mill-għadu ma nibzghux.

O sbuħija t'erwieħ safja
li bil-gmiel tagħna s-smewwiet,
il-Mulej għogbu jaħtarkom
fuq il-ħlejjaq u l-qawwiet.

Innijiet ta' ferħ u qima
għalhekk lilkom illum ngħollu,
sakemm magħkom dejjem hienja

b'tifhir 'l Alla lsienna nħollu. Ammen.

SALMODIJA

Ant. 1: Aħna nitniehdu fina nƒusna waqt li nistennew il-ƒidwa ta' ġisimna.

Salm 38 (39)

I

Jien ġhedt: "Irrid nara kif nimxi, *
biex ma nagħmilx dnubiet bi lsieni;
inqieġhed fuq fommi sarima, *
sakemm idum il-ħażen quddiemi."
Għalaqt ħalqi u bqajt sieket, †
żammejt il-kwiet, u xejn ma swieli; *
l-uġiġħ tiegħi aktar ħraxli.
Thegġet qalbi ġewwa ƒija; *
għall-ħsieb biss, nar tkebbes ƒija.

Inħall imbagħhad ilsieni, u jien ġhedt: *
"Għarrafni, Mulej, it-tmiem tiegħi,
u kemm hu twil żmien il-jiem tiegħi, *
ħa nkun naf kemm xejn ma niswa.

Ara, tul xibrejn għamiltli jiemi, †
żmien ħajti qisu xejn quddiemek. *
Tassew, daqsxejn ta' nifs kull bniedem.
Bħal dell jgħaddi l-bniedem, †
għalxejn joqgħod jiħabat, *
jaħżen il-ġid bla ma jaf min għad jiġbru.
Glorja.

Ant. 1: Aħna nitniehdu fina nƒusna waqt li nistennew il-ƒidwa ta' ġisimna.

Ant. 2: Isma', Mulej, it-talba tiegħi, aġhti widen għad-dmugħ tiegħi.

II

U issa, Mulej, jien x'nistenna? *

Fik biss hija t-tama tiegħi.
Ehlsni minn htijiet kollha, *
titlaqnix għaż-żebliħ ta' l-iblah.
Niskot jien, ma niftaħx halqi, *
għax dan hu għemil tiegħek.

Warrab minni d-daqqiet tiegħek; *
mifni jien bis-swat ta' idejk.
B'kastig tal-ħażen int tghakkes il-bniedem, †
bħal kamla tgharraqlu ġmielu. *
Tassew, daqsxejn ta' nifs kull bniedem.

Isma', Mulej, it-talba tiegħi, †
agħti widen għall-għajta tiegħi, *
tibqax trux għad-dmugh tiegħi.
Għax jien m'hux hlief mistieden għandek, *
barrani, bħal missirijiet kollha.
Warrab ħarstek minn fuqi, biex niehu n-nifs, *
qabel ma nitlaq u nintemm għalkollox."
Glorja.

Ant. 2: Isma', Mulej, it-talba tiegħi, agħti widen għad-dmugh tiegħi.

Ant. 3: Nittama fit-tjieba ta' Alla għal dejjem.

Salm 51 (52)

Xi trid tiftaħar, bniedem b'saħħtek, *
bi ħzunitek kontra t-twajjeb?
Dejjem ħsiebek kif tagħmel id-deni, *
lsienek bħal xafra taqta', ja qarrieq!
Thobb il-ħażen aktar mit-tajjeb, *
u l-gideb aktar mis-sewwa.
Thobb kull xorta ta' kliem ta' ħsara, *
ilsien qarrieq!

Imma Alla jxejjnek għal dejjem, †
jaħtfek u jaqilgħek 'il barra minn għamartek, *
jeqirdek minn art il-ħajjin.
Il-ġusti mbagħad iharsu mibluġha, *

u jidhku bih u jghidu:
"Araw il-bniedem
li m'ghamilx 'l Alla fortizza tieghu, *
imma ttama fl-ghana kbir tieghu,
qiegħed f'għidu l-qawwa tieghu!"

Imma jien, bħal sigra taż-żebbug
li thaddar fid-dar ta' Alla, *
nittama fit-tjieba ta' Alla għal dejjem ta' dejjem.
Infahhrek għal dejjem għax dan int għamiltu; *
inxandar ismek quddiem hbiebek, għax hu tajjeb.
Glorja.

Ant. 3: Nittama fit-tjieba ta' Alla għal dejjem.

V/. Ruhi f'kelmtu tittama.

R/. Tistenna ruhi lil Sidi.

LEZZJONI 1

Qari mill-Ittra ta' San Pawl Appostlu lill-Filippin **Fil 2:12-30**

Habirku għas-salvazzjoni tagħkom

Gheżiež tiegħi, bħalma dejjem obdejt, mhux biss meta kont magħkom imma wisq aktar issa li m'iniex magħkom, habirku għas-salvazzjoni tagħkom bil-biza' u t-treghid. Alla hu li jaħdem fikom u jgegħelkom tridu u thabirku biex tagħmlu dak li jogħgob lilu. Aghmlu kollox mingħajr tgemgim u mingħajr tlaqliq, halli tkunu nies bla għajb u safja, ulied Alla bla tebgħa f'nofs bnedmin ta' hajja mgħawwga u mhassra; fosthom intom għandkom tiddu fid-dinja bħal kwiekeb u twasslulhom il-Kelma tal-ħajja; hekk fil-jum ta' Kristu jkolli biex niftaħar li ma nkunx grejt u thabatt għal xejn. U mqar kieku kelli nxerred demmi fuq il-vittmi u s-sagrificċju tal-fidi tagħkom, jiena nifraħ fuq li nifraħ magħkom ilkoll. U hekk ukoll intom għandkom tifirħu fuq li tifirħu miegħi.

Nittama fil-Mulej Ġesù li nibagħtilkom malajr lil Timotju biex nieħu r-ruh jiena wkoll b'ahbarkom. 'Il hadd ma għandi bħalu li minn qalbu jieħu hsiebkom sewwa. Kulhadd ifittex li jaqbel lilu u mhux dak li hu ta' Kristu Ġesù. Intom tafu bit-tigrib tiegħu; kif bħal iben ma' missieru hadem miegħi

fit-tixrid ta' l-Evangeliu. Nittama li nibagħtu ma ndumx hekk kif insir naf fiex sa nsib ruħi. Għandi qalbi qawwija fil-Mulej li ma ndumx ma niġi għandkom.

Hassejt li jeħtieġ nibagħtilkom lil Epafroditu, hija haddiem u sieħbi fit-taqbid; appostlu u messagġier tagħkom biex jgħinni fi bżonnijeti. Għandu hrara kbira li jarakom u inkwieta hafna għax intom smajtu li kien marad. Tassew li kien marid għall-mewt; iżda Alla henn għalih, u mhux biss għalih, imma għalija wkoll u b'hekk ma kellix għali fuq għali. Għalhekk fittixt aktar fuq ix-xwiek li nibgħathulkom, halli tarawh intom, u tiferħu; u jien nehles mill-għali. Ilqgħuh ilkoll ferħana fil-Mulej; għożżuhom nies bħal dawn. Ittarraf sal-mewt u kien għoddu miet biex jaħdem għal Kristu, u tarraf ħajtu biex jagħmel tajjeb hu fejn naqset l-għajnuna tagħkom għalija.

RESPONSORJU 2 Piet 1:10a, 11; Ef 5:8b, 11a

R/. B'hegga akbar għandkom tfittxu li ssaħħu s-sejha u l-għażla tagħkom. * Hekk ikollkom miftuħ beraħ quddiemkom il-bieb tad-dħul fis-saltna ta' dejjem ta' Sidna u s-Salvatur tagħna Ġesù Kristu.

V/. Għixu ta' wlied id-dawl li intom, u tisseħbux fl-għemejjel tad-dlam bla frott. * Hekk ikollkom miftuħ beraħ quddiemkom il-bieb tad-dħul fis-saltna ta' dejjem ta' Sidna u s-Salvatur tagħna Ġesù Kristu.

LEZZJONI II

Qari mid-Diskorsi ta' San Bernard, abbati

Iħarsuk fi triqatek kollha

L-angli tiegħu hu jibgħatlek, u jħarsuk fi triqatek kollha. Ha jroddu ħajr lill-Mulej għall-tjubitu, għall-għegubijiet tiegħu mal-bnedmin. Ha jroddu ħajr u jgħidu fost il-ġnus: "Kbir f'għemilu l-Mulej magħhom!" Mulej, x'inhu l-bniedem biex taħseb fih? X'inhu l-bniedem biex iżzommu fi ħsiebek? Inti żzommu fi ħsiebek, toqgħod moħħok fih, ma tneħħihx minn quddiem għajnejk. U tibgħatlu wkoll il-Waħdieni tiegħek, issawwab fih l-Ispirtu tiegħek, u twiegħdu li turih wiċċek. Ma hallejt lil hadd fis-sema li ma qabbadtux jieħu ħsiebna, u għalhekk bgħatt l-angli qaddisa wkoll biex jaqduna, qabbadthom iħarsuna, ordnajtilhom biex imexxuna minn idejna qisna tfal.

L-angli tiegħu hu jibgħatlek, u jħarsuk fi triqatek kollha. Kelma bħal din kemm għandha tnissillek rispett, theggek bl-imħabba u timliek bil-fiduċja! Bir-rispett, għax dejjem issibhom magenbek; bl-imħabba, għax iridulek il-gid; bil-

fiduċja, għax iħarsuk tajjeb. Huma qegħdin hawn, qegħdin hawn għalik, mhux biss miegħek iżda wkoll minħabba fik. Qegħdin hawn għall-ħarsien tiegħek, qegħdin hawn għall-gid tiegħek. Tassew li kien Alla li ordnalhom biex jagħmlu dan, iżda huma obdewh bi mħabba kbira u ġew jieqfu magħna fi htigietna, u għalhekk ma nistgħux ma nkunux nafuhulhom.

Inħobbuhom, mela, u nuruhom qalbna lil dawn l-għassiesa kbar tagħna. Inroddulhom imħabba bi mħabba, u nagħtuhom il-ġieħ kollu li nistgħu u li jmissna nagħtuhom. Iżda l-imħabba kollha tagħna u l-ġieħ għandna nrodduhom lil Alla, għax huwa Alla li, sew lilhom sew lilna, jagħtina l-ħila kollha biex nistgħu nħobbu u nwegġgħu, u biex jisthoqqilna ninħabbu u nitwegġgħu.

Għalhekk, ħuti, f'Alla għandna nħobbu u ngħożżu l-anġli tiegħu, li aħna għad inkunu werrieta magħhom, imma li għalissa, skond ir-rieda tal-Missier, aħna qegħdin taħthom bħala tuturi u amministraturi tagħna. Aħna digà wlied Alla, għalkemm għad ma rajniex x'se nkunu 'l quddiem; iżda għalissa qisna m'aħniex aħjar minn ilsiera, u qegħdin bħal tfal taħt il-ħarsien tat-tuturi u l-amministraturi.

Għalkemm għadna qisna tfal, għalkemm għad għandna quddiemna triq twila, u mhux biss twila imma wkoll imwiegħra ħafna, b'danakollu x'għandna x'nibzġħu taħt għassiesa bħal dawn? La ħadd jista' jegħlibhom u lanqas iqarraq bihom, u wisq inqas jistgħu jqarrqu bina dawn li jħarsuna fi triqatna kollha. Huma fidili, bil-għaqal, qawwiya: xi rridu nibzġħu? Mela ejjew nimxu warajhom u ninghaqdu magħhom, u żgur ngħammru *għad-dell ta' dak li jista' kollox*.

RESPONSORJU Salm 90(91):11-12. 10

R/. L-anġli tiegħu hu jibgħatlek, u jħarsuk fi triqatek kollha; * Fuq idejhom jerfgħuk, li ma taħbatx ma' xi ġebbla riġlek.

V/. Ebda deni ma jigriplek, ebda ħsara ma tersaq lejn darek. * Fuq idejhom jerfgħu, li ma taħbatx ma' xi ġebbla riġlek.

TALBA

O Alla, bi provvidenza ta' l-għaġeb, int jogħġbok tibgħatilna l-anġli qaddisa tiegħek biex iħarsuna fi triqatna kollha; fiċ-ċokon tagħna nitolbuk li żzommna dejjem taħt il-ħarsien tagħhom, ħalli nissieħbu magħhom fl-hena tas-sema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Hallieq twajjeb, kull ma nilmħu
fl-għajxien tiegħu għerfek ġieb,
u biex tkompli mħabbtek turi
xejn ma tmexxi b'inqas ħsieb.

Isma t-talba tal-qaddejja
li tajthomlna biex jgħinuna
nsibu t-triq li għandek twassal
xhin imħabbtek ifehmuna.

Għax f'ħajjitna t-twegħir kiber
u fuq qalbna t-tigrib għafas,
sa ġo fina l-ġlieda ħraxet,
sirna qisna mrassa f'qafas.

Thalli qatt li l-għadu jegħleb
lill-bnedmin, sebħ il-ħolqien;
u bil-qerq u t-tagħwiġ tiegħu
miegħu jkaxkar fit-telfien.

Izda għamel li, bħal Pietru,
l-anglu t'Alla jkollna qrib,
jew bħal Pawlu fuq ix-xini,
biex neħilsu mit-tigrib.

Lill-Missier infahħru u 'l Ibnu
u 'l Ispirtu, għax qaddsuna;
niżzu ħajr magħhom lill-angli
li qegħdin biex iharsuna. Ammen.

SALMODIJA

Ant. 1: Il-Mulej jibgħatlek l-anglu tiegħu biex imexxik fit-triq.

Salm 62 (63), 2-9

Alla, Alla tiegħi int; *
lilek ħerqan infittex.
Ruhi bilgħatx għalik, †
għalik imxennaq jiena, *
bħal art niexfa, maħruqa, bla ilma.
Għalhekk ġejt narak fit-tempju mqaddes tiegħek, *
biex nitgħaxxaq bis-setgħa u l-glorja tiegħek.
Għax it-tjieba tiegħek aħjar mill-ħajja, *
xufftejja jxandru t-tifhir tiegħek.

Għalhekk inbierkek tul ħajti kollha; *
ngħolli jdejja u nsejjaħ ismek.
Bħal b'ikel mill-aħjar li jsemmen nimtela, *
u jgħannilek fommi b'xufftejn ferrieħa,
meta, mimdud fuq friexi, fik niftakar, *
u naħseb fuqek fis-sahriet tal-lejl.
Għax int kont għajnuna għalija, *
għad-dell ta' gwenħajk ngħanni bil-ferħ.
Miegħek tingħaqad ruhi, *
int twezinni bil-leminja tiegħek.
Glorja.

Ant. 1: Il-Mulej jibgħatlek l-anglu tiegħu biex imexxik fit-triq.

Ant. 2: Imbierkek Alla, li bagħat l-anglu tiegħu u ħeles lill-qaddejja tiegħu li ttamaw fih.

Kantiku (Dan 3,57-88.56)

Bierku, għemejjel kollha tal-Mulej, il-Mulej, *
faħħruh u għolluh għal dejjem.
Bierku, angli tal-Mulej, il-Mulej; *
bierku, smewwiet, il-Mulej.
Bierku, ilmijiet kollha ta' fuq is-sema, il-Mulej; *
bierku, setgħat kollha, il-Mulej.
Bierku, xemx u qamar, il-Mulej; *

bierku, kwiekeb tas-sema, il-Mulej.

Bierku, xita u nida kollha, il-Mulej; *

bierku, irjieħ kollha, il-Mulej.

Bierku, nar u sħana, il-Mulej; *

bierku, bard u ksieħ, il-Mulej.

Bierku, nida u borra, il-Mulej; *

bierku, silġ u bard, il-Mulej.

Bierku, ġlata u silġ, il-Mulej; *

bierku, iljieli u ġranet, il-Mulej.

Bierku, dawl u dlam, il-Mulej; *

bierku, beraq u sħab, il-Mulej.

Ħa tbierək l-art il-Mulej, *

ħa tfaħħru u tghollih ġħal dejjem.

Bierku, muntanji u ġħoljiet, il-Mulej; *

bierku, kull ma jinbet fl-art, il-Mulej.

Bierku, ġħejjun, il-Mulej; *

bierku, ibħra u xmajjar, il-Mulej.

Bierku, ħut kbir u kull ma jziġġ fl-ilma, il-Mulej; *

bierku, tjur kollha ta' l-ajru, il-Mulej.

Bierku, bħejjem u mrieħel kollha, il-Mulej; *

bierku, ulied il-bnedmin, il-Mulej.

Bierek, Izrael, il-Mulej, *

fahħruh u ġħolluh ġħal dejjem.

Bierku, qassisin tal-Mulej, il-Mulej; *

bierku qaddejja tal-Mulej, il-Mulej.

Bierku, spirti u rwieħ tal-ġusti, il-Mulej; *

bierku, qaddisin u intom ta' qalb umli, il-Mulej.

Bierku, Ħananija, Ġħazarija u Misael, il-Mulej, *

fahħruh u ġħolluh ġħal dejjem.

Inbierku l-Missier u l-Iben u l-Ispirtu s-Santu; *

infahħruh u nġħolluh ġħal dejjem.

Imbierək int, Mulej, fil-wisa' kollu tas-sema, *

ta' min jġħollik u jsebbħek fuq kollox ġħal dejjem.

Fl-aħħar ta' dan il-kantiku l-Glorja ma tingħadx.

Ant. 2: Imbierek Alla, li bagħat l-anglu tiegħu u heles lill-qaddejja tiegħu li ttamaw fih.

Ant. 3: Angli u eżerċti kollha tas-sema, faħħru l-Mulej.

Salm 149

Għannu lill-Mulej għanja ġdida: *
fil-ġemgħa ta' ħbiebu t-tifhir tiegħu
Ħa jifraħ Izrael bil-Ħallieq tiegħu, *
u jithennew ulied Sijon bis-sultan tagħhom
Ħa jfaħħru biż-żfin l-isem tiegħu, *
bid-daqq tat-tanbur u taċ-ċetra!
Għax il-Mulej jitgħaxxaq bil-poplu tiegħu, *
u jsebbah lill-fqajrin bir-rebħa.

Bil-glorja jithennew ħbiebu, *
u jaqbzu bil-ferħ fuq friexhom!
It-tifhir ta' Alla jkun fuq fommhom, *
u sjuf b'żewġt ixfar f'idejhom,
biex jistgħu jithallsu mill-ġnus, *
u jagħtu l-kastig lill-popli,
jorbtu bil-ktajjen is-slaten tagħhom, *
bi rbit tal-ħadid il-kbarat tagħhom,
jagħmlu minnhom il-ħaqq miktub għalihom: *
dan hu ġieħ għall-ħbieb tiegħu kollha.

Ant. 3: Angli u eżerċti kollha tas-sema, faħħru l-Mulej.

LEZZJONI QASIRA Eż 23:20-21a

Se nibgħat anġlu quddiemek biex iharsek fit-triq u jwasslek fil-post li jien hejjejt. Qis li tagħtih wiċċ u tisma kliemu.

RESPONSORJU QASIR

R/. Quddiem l-anġli rrid ngħannilek, * Mulej Alla tiegħi. Quddiem.

V/. U nrodd ħajr lil ismek. * Mulej Alla tiegħi. Glorja. Quddiem.

Ant. tal-kantiku ta' Żakkarija:

Huma lkoll spirti qaddejja, mibgħuta biex jaqdu lil dawk li għandhom jiksbu b'wirt is-salvazzjoni.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri hniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Huma lkoll spirti qaddejja, mibgħuta biex jaqdu lil dawk li għandhom jiksbu b'wirt is-salvazzjoni.

PREĊI

Infahhru lill-Mulej, li quddiemu għandu l-qtajja ta' l-angli jaqduh, u nitolbuh biex dawn il-ministri glorjużi tiegħu jagħtuna l-għajjnuna matul il-vjaġġ tagħna f'din il-ħajja:

Bierku l-Mulej, angli tiegħu kollha.

O Alla, int ordnajt lill-angli tiegħek biex iħarsuna fi triqatna kollha:

- mexxina llum fil-mogħdijiet tiegħek u tħalliniex nitfixklu.

Missier, l-angli tagħna dejjem jaraw wiċċek fis-smewwiet:

- aghmel li aħna qatt ma nieqfu nfittxu wiċċek.

O Alla, uliedek għad ikunu bħall-angli fis-sema:

- agħtina qalb safja f'għisem safi.

O Alla, ibgħat lil Mikiel, il-prinċep il-kbir, biex jgħin lill-poplu tiegħek:

- ħa jħarsu fit-taqbida kontra x-xitan u l-angli tiegħu.

Missierna

Talba

O Alla, bi provvidenza ta' l-għaġeb, int jogħġbok tibgħatilna l-angli qaddisa tiegħek biex iħarsuna fi triqatna kollha; fiċ-ċokon tagħna nitolbuk li żżommna dejjem taħt il-ħarsien tagħhom, ħalli nissieħbu magħhom fl-hena tas-sema. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred għewwa fina,
ħalli bik ilkoll timliena.

Bi kliem fommna, b'qalbna w ruħna,
nerfghu lej k it-tiffhir tagħna;
int kebbisna b'nar imħabbtek,
u nxerduh fl-oħrajn madwarna.

Kun id-dawl li jtina l-għarfa
tal-Missier u l-Iben tiegħu:
żomm qawwija l-fidi tagħna
fik, l-Ispirtu li għej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żżejnu b'dawl iħagġeg.

Iżda itfi l-għadab fina,
taffi s-sħana ta' kull deni,
agħti s-saħħa 'l min hu dgħajjed,
għib is-sliem tassew fi qlubna.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tiddil lill-ħlejjaq triegi:
lil kull siegħa tal-ġurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
inma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Wahdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Ammen.

Ant.1 Jien qist sewwa l-mixi tiegħi, u rgajt lura lejn il-preċetti tiegħek.

Salm 118 (119):57-64

VIII (Het)

Jien għedt, Mulej: "Dan hu sehmi, *
li nħares il-kelma tiegħek."
Quddiemek nitlob b'qalbi kollha; *
ħenn għalija skond il-wegħda tiegħek.

Jien qist sewwa l-mixi tiegħi, *
u rgajt lura lejn il-preċetti tiegħek.
Nghaġġel u ma nitnikkirx, *
biex inħares il-kmandamenti tiegħek.
Il-ħbula tal-ħżiena dawramejt għalquni, *

imma jien ma nsejtx il-liġi tiegħek.
F'nofs il-lejl inqum infahhrek *
minhabba d-digrieti ġusti tiegħek.
Nissieheb ma' kull min għandu l-biza' tiegħek, *
ma' dawk li jharsu l-preċetti tiegħek.
Mimlija, Mulej, l-art bit-tjieba tiegħek; *
għallimni l-kmandamenti tiegħek.
Glorja.

Ant.1 Jien qist sewwa l-mixi tiegħi, u rgajt lura lejn il-preċetti tiegħek.

Ant.2 Biza' u treghid jigu fuqi; ismagħni u weġibni, Mulej.

Salm 54 (55):2-15. 17-24

I

Agħti widen, o Alla, għat-talba tiegħi, *
titwarrabx mit-talb umli tiegħi.
Ismagħni u weġibni, *
m'għandix mistrieħ fid-dwejjaq tiegħi!

Nirtogħod bil-biza' għall-hoss ta' l-għedewwa, *
minhabba l-għajat tal-ħżiena;
għax huma jgħibu fuqi l-ħsarat, *
fil-għadab tagħhom jehduha kontrija.
Qalbi tinfena għewwa fija, *
biza' tal-mewt waqa' fuqi.
Biza' u treghid jigu fuqi, *
u twerwir jaħkimni.

U ngħid: "M'hux li kelli l-ġwienah bħal ħamiema, *
biex intir u mmur nistrieħ!
Kont 'il bogħod immur niġġerra, *
u fid-deżert insib fejn noqgħod.
Kont malajr insib fejn nistkenn *
mir-riħ qawwi u r-riefnu."

Eqridhom, Sidi, ħawwdilhom kliemhom, *
għax dnewwa u ġlied fil-belt qiegħed nara.
Lejl u nhar jiġġerrew fuq il-ħitan tagħha, *

fiha m'hemmx hlief ħsara u dwejjaq.
Il-herba tinsab ġo nofsha, *
moħqrija u qerq ma jwarrbux mill-misraħ tagħha.
Glorja.

Ant.2 Biża' u tregħid jġu fuqi; ismagħni u wegibni, Mulej.

Ant.3 Lil Alla nsejjaħ, u l-Mulej isalvani.

II

M'huwiex xi għadu dak li jċanfarni; *
li kien hekk, kont nissaporti.
M'hux xi wieħed kontrija dak li jkasbarni; *
li kien hekk, kont ninħeba minnu.
Imma int, wieħed bħali, *
sieħbi u ħabib tal-qalb,
li kont nitgħaxxaq nitkellem miegħek, *
ħaġa waħda konna nkunu fid-dar ta' Alla.

Imma jien lil Alla nsejjaħ, *
u l-Mulej isalvani.
Fil-għaxija, fil-għodu u f'nofsinar †
nokrob u nitniehed; *
u hu jisma' l-leħen tiegħi.
Jehlisli 'l ħajti fis-sliem †
mill-ġlieda li qajjmu kontrija, *
għax ħafna huma li ħabtu għalija.
Alla jismagħni u jrażżanhom, *
hu li qiegħed fuq it-tron minn dejjem;
għax huma ma jridux jindmu, *
ma għandhomx il-biża' ta' Alla.

Idu refa' kontra ħbiebu, *
kiser il-ftehim tiegħu.
Aktor mill-butir hu ħelu fommu, *
imma qalbu bil-ġlied mimlija.
Aktor miż-żejt hu artab kliemu, *
imma hu bħal sejf mislut.

Ħalli xortik f'idejn il-Mulej, †

u hu jgħinek u jwieżnek; *
hu qatt ma jħalli l-ġust jitfixkel.

U int, o Alla, itfagħhom *
fil-ħofra tat-telfien.
Nies tad-demmm u tal-qerq, †
ma jgħixux nofs ħajjithom! *
Imma jien fik nittama.
Glorja.

Ant.3 Lil Alla nsejjaħ, u l-Mulej isalvani.

Fid-Disgha ta' filghodu

LEZZJONI QASIRA Atti 5:17-20

Qam il-qassis il-kbir, u dawk ta' madwaru kollha li kienu mill-partit tas-Sadducej, u, mimlijin heġġa, tefgħu idejhom fuq l-Appostli u xeħtuhom fil-ħabs pubbliku. Izda billejl l-anġlu tal-Mulej fetaħ il-bibien tal-ħabs, u ħariġhom 'il barra u qalilhom: Morru fit-tempju, u xandru lill-poplu l-ħwejjeġ kollha ta' din il-ħajja.

V/. Quddiem l-anġli rrid ngħannilek, Alla tiegħi.

R/. Nadurak fis-santwarju tiegħek, u l-ħajr inroddlok.

F'Nofsinhar

LEZZJONI QASIRA

Atti 12:7

F'daqqa waħda tfaċċa anġlu tal-Mulej, u dawl idda mal-kamra. L-anġlu ta' daqqa lil Pietru fuq ġenbu, qajjmu u qallu: Qum malajr. U l-ktajjen waqgħu minn ma jdejh.

V/. Il-Mulej baġhat l-anġlu tiegħu.

R/. U hełisni minn id Erodi.

Fit-Tlieta ta' wara nofsinhar

LEZZJONI QASIRA Atti 10:3-5

F'xi t-tlieta ta' wara nofsinhar, Kornelju kellu dehra li fiha ra b'mod ċar anġlu ta' Alla diehel hdejh u jsejjaħlu: Kornelju! Hu ċċassa jħares lejħ kollu biħa, u qal: Dan x'inhu, Mulej? L-anġlu qallu: It-talb tiegħek u l-opri tiegħek ta' karità telgħu quddiem Alla u ftakar fik. Mela issa ibgħat xi rġiel f'Ġaffa, biex iġibu minn hemm lil wieħed Xmun, li jgħidulu wkoll Pietru.

V/. Id-duħħan ta' l-inċens tela' mat-talb tal-qaddisin.

R/. Minn id l-anġlu quddiem Alla.

Talba

O Alla, bi provvidenza ta' l-għaġeb, int jogħġbok tibgħatilna l-anġli qaddisa tiegħek biex iharsuna fi triqatna kollha; fiċ-ċokon tagħna nitolbuk li żzommna dejjem taħt il-ħarsien tagħhom, ħalli nissieħbu magħhom fl-hena tas-sema. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja ehlisni.
R/. Mulej, fittex għinni.
Glorja. Kif kien mill-bidu. Hallelujah.

INNU

Infahhru l-angli li l-Missier jagħtina
biex jgħassu fuqna, dgħajfa w mingħajr ħila,
u jmexxu l-passi tagħna bghid minn-nases
ta' l-għadu ħajjen.

Għax hu, li tkabbar bih innifsu w tkeçça
mill-post ta' għieħ quddiem it-tron ta' l-Għoli,
għajjur għalina jfittex li jwarrabna
mit-triq tas-sema.

Għassies maħbub, kun magħna w ishar fuqna
billejl, binhar, thallina qatt wehidna;
ħarisna mit-taħbit u zommna dejjem
fis-sliem u l-hedu.

Tifhir u setgħa 'l Alla, għieħ u glorja
lit-tjieba li jurina bl-angli tiegħu;
ikun imbierak b'radd ta' ħajr għal dejjem
mill-ħlejjaq kollha. Ammen.

SALMODIJA

Ant. 1: L-anglu tal-Mulej jgħasses madwar dawk li jibzghu minnu, u jehlishom.

Salm 33 (34)

I

Kull ħin imbierak il-Mulej; *
tifhiru dejjem fuq fommi.
Bil-Mulej tiftaħar ruħi; *

jisingħu l-fqajrin u jifirħu.
Xandru l-kobor tal-Mulej miegħi; *
ħa ngħollu ismu flimkien.
Jien fittixt il-Mulej, u wegibni, *
minn kull biża' tiegħi ħelisni.
Harsu lejħ, u jiddi bil-ferħ wiççkom, *
u ma jkollkomx għax tistħu.

Dan il-fqajjar sejjah u l-Mulej semgħu, *
u mid-dwejjajq tiegħu kollha ħelsu.
L-anġlu tal-Mulej jgħasses
madwar dawk li jibżgħu minnu, *
u jehlishom.

Ippruvaw u taraw kemm hu tajjeb il-Mulej; *
hieni l-bniedem li jistkenn fih.
Ibżgħu mill-Mulej, qaddisin tiegħu; *
xejn ma jonqsu min jibża' minnu.
Is-setgħana jiftaqru u jbatu l-ġuħ; *
min ifittex lill-Mulej xejn ma jkun jonqsu.
Glorja.

Ant.1 L-anġlu tal-Mulej jgħasses madwar dawk li jibżgħu minnu, u jehlishom.

Ant.2 Niżzi ħajr lill-Mulej, għax bagħat l-anġlu tiegħu jħarisni.

II

Ejjew uliedi, isimgħu lili; *
jiena l-biża' tal-Mulej ngħallimkom.
Min hu l-bniedem li jħobb il-ħajja, *
u jixtieq jara għomru kollu riżq?
Hares ilsienek mill-ħażen, *
u xufftejk minn kliem il-qerq.
Tbiegħed mill-ħażen u aghmel it-tajjeb, *
fittex is-sliem u imxi warajħ.

Għajnejn il-Mulej lejn il-ġusti, *
u widnejħ miftuħa għall-għajta tagħhom.
Il-ħarsa tal-Mulej lejn il-ħżiena,
biex jeqred minn fuq l-art tifikirithom.

Jgħajjtu l-ġusti għall-ġhajjnuna, †
u l-Mulej jismagħhom; *
mid-dwejjaq kollha tagħhom jeħlishom.
Qrib il-Mulej lejn dawk b'qalbhom maqsuma, *
jgħin lil dawk b'ruħhom mifnija.

Kbar huma l-ħsarat tar-raġel sewwa, *
iżda minnhom kollha jeħilsu l-Mulej.
Iħarislu għadmu kollha, *
ebda waħda ma titkissirlu.

Il-ħazin ħżunitu teqirdu; *
min jobgħod il-ġust iħallas għall-ħtija.
Jifdi l-Mulej il-ħajja tal-qaddejja tiegħu; *
kull min jistkenn fih ma jkollux xi jpatti.
Glorja.

Ant. 2: Niżzi ħajr lill-Mulej, għax baġhat l-anglu tiegħu jħarisni.

Ant. 3: Bierku lil Alla tas-sema, u roddulu ħajr quddiem il-ħlejjaq kollha, għax
wera magħkom il-ħniena tiegħu.

Kantiku Apok 11:17-18 ; 12:10b-12a

Niżżuk ħajr, Mulej, Alla li tista' kollox, †
li int u li kont, *
talli ħadt il-qawwa l-kbira tiegħek u bdejt issaltan.

Il-ġnus imtlew bil-korla, †
Imma ġiet il-korla tiegħek *
u wasal iż-żmien li jsir ħaqq mill-mejtin
u jingħata l-ħlas misthoqq, *
lill-qaddejja tiegħek il-profeti,
lill-qaddisin u 'l dawk li jibżgħu minn ismek, *
kemm iż-żgħar u kemm il-kbar.
Issa ġiet is-salvazzjoni u l-qawwa,
u s-Saltna ta' Alla tagħna, *
u s-setgħa tal-Messija tiegħu,
għax twaddab 'il barra dak li jixli 'l ħutna, *
li lejl u nhar jixlihom quddiem Alla tagħna.

U huma ħargu rebbieħa fuqu
bis-saħħa ta' demm il-Ħaruf *
u bis-saħħa tax-xhieda li taw,
u xejn ma għożżew ħajjithom, *
hekk li ħadu saħansitra l-mewt.
Għalhekk ifirħu, smewwiet, *
u intom li tgħammru fihom.
Glorja.

Ant. 3: Bierku lil Alla tas-sema, u roddulu ħajr quddiem il-ħlejjaq kollha, għax
wera magħkom il-ħniena tiegħu.

LEZZJONI QASIRA

Apok 8:3-4

Ġie anġlu, b'ċensier tad-deheb, u qagħad fuq l-artal; u tawh ħafna incens
biex joffrih mat-talb tal-qaddisin kollha fuq l-artal tad-deheb ta' quddiem it-
tron ta' Alla. U d-duħħan ta' l-incens tela' mat-talb tal-qaddisin minn id l-anġlu
quddiem Alla.

RESPONSORJU QASIR

R/. Il-Mulej Alla * Jibgħatlek l-anġli tiegħu. Il-Mulej.

V/. Biex iharsuk fi triqatek kollha. * Jibgħatlek l-anġli tiegħu. Glorja. Il-Mulej.

Ant. tal-kantiku ta' Marija:

L-anġli tagħhom dejjem jaraw wiċċ Missieri li hu fis-smewwiet.

Ruħi tfaħħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xeħet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi ħwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibzgħu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.
Nizzel is-setghana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.
Ha ħsieb Iżrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'rizq Abraham u nisl u għal dejjem.
Glorja.

Ant. tal-kantiku ta' Marija:

L-anġli tagħhom dejjem jaraw wiċċ Missieri li hu fis-smewwiet.

PREĊI

Nitolbu lill-Mulej, biex flimkien ma' l-anġli, li jagħmlu l-ordni tiegħu, inhejju qalbna dejjem iżjed ħalli nisimgħu lehen il-kelma tiegħu. U b'radd ta' ħajr ngħidulu:

Ma' l-anġli ntennu l-innu tal-glorja tiegħek.

O Alla, int għamilt l-anġli messagġiera ta' l-għegubijiet tiegħek:

- aghmel li, bl-għajnuna tagħhom, aħna wkoll inħabbu l-għemejjel kbar tiegħek lill-bnedmin.

Mulej, fl-għoli tas-sema l-anġli tiegħek qatt ma jieqfu jfahħru l-qdusija tiegħek:

- agħtina li tifhirek jinstema' l-ħin kollu fil-Knisja tiegħek.

Int tibgħat l-anġli biex iharsu lill-qaddejja tiegħek fi triqathom kollha:

- aghmel li kull min jinsab fil-vjaġġ jibqa' qawwi u sħiħ u jasal bis-sliem u l-ferħ.

Int bgħatt l-anġli jxandru s-sliem lill-bnedmin:

- qabbadhom jagħtu dejjem pariri ta' paċi lill-gvernijiet u lill-popli.

Int għad tibgħat l-anġli biex jiġbru l-maħturin tiegħek mill-erbat irjieħ tad-dinja:

- aghmel li kull wieħed u waħda minn uliedek ikunu fost il-magħżulin tiegħek.

Missierna

Talba

O Alla, bi provvidenza ta' l-għageb, int jogħġbok tibgħatilna l-anġli qaddisa tiegħek biex iharsuna fi triqatna kollha; fiċ-ċokon tagħna nitolbuk li żzommna dejjem taħt il-ħarsien tagħhom, ħalli nissieħbu magħhom fl-hena tas-sema. B'Ibnek

Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM L-ERBGHA

V. O Alla, ejja ehlieni.

R. Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

Jew

III. Issir l-istedina għall-penitenza.

Ħuti, ejjew nagħarfu ħtijietna.

Isir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qieghed fil-lemin tal-Missier, biex tidhol għalina: Mulej ħniena.

R. Mulej, ħniena.

Tingħata l-assoluzzjoni:

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GĦ.:

Ant.1: Mulej, kun blata tal-kenn għalija, fortizza qawwija ta' salvazzjoni.

Ż.GĦ.:

Ant. Hallelujah, hallelujah, hallelujah.

Salm 30 (31): 1-6

Talba ta' mnikket, li jittama

Missier, nerhi ruhi f'idejk. (Lq 23:46)

Fik, Mulej, jien nistkenn; *
ma jkolli qatt għax nirgħex.
Fil-gustizzja tiegħek salvani, *
agħtini widen u fittex ehlišni.
Kun blata tal-kenn għalija, *
fortizza qawwija ta' salvazzjoni.

Inti l-blata u l-fortizza tiegħi; *
f'għieħ ismek mexxini u wassalni.
Ohroġni mix-xibka li ħbew għalija,
għax inti l-qawwa tiegħi.

F'idejk jien nerħi ruħi; *
int teħlišni, Mulej, Alla tas-sewwa.
Glorja.

Barra Z.GĦ.:

Ant.1: Mulej, kun blata tal-kenn għalija, fortizza qawwija ta' salvazzjoni.

Ant.2: Min qiegh l-art insejjahlek, Mulej. †

Z.GĦ:

Ant. Hallelujah, hallelujah, hallelujah.

Salm 129 (130)

Minn qiegh l-art insejjah

Hu jsalva l-poplu tieghu minn dnubiethom. (Mt 1:21)

Minn qiegh l-art insejjahlek, Mulej:

† isma', Sidi, il-lehen tieghi!

Ha jkunu widnejk miftuha, *
jiena u nitolbok bil-hniena.

Jekk tal-htijiet int taghti kas, Mulej, *

Sidi, min jista' jzomm shih?

Imma ghandek hemm il-mahfra, *
biex hekk inqimuk fil-biza' tieghek.

Jien lill-Mulej nistenna, *

ruhi fkelmtu tittama.

Tistenna ruhi lil Sidi, *

aktar milli l-għassiesa s-sebh.

Aktar milli l-għassiesa s-sebh, *

jistenna Izrael lill-Mulej!

Għax ghand il-Mulej hemm it-tjieba, *

u l-fidwa ghandu bil-kotra.

Hu li jifdi lil Izrael *

minn htijietu kollha.

Glorja.

Barra Z.GH.:

Ant.2: Min qiegh l-art insejjahlek, Mulej.

Z.GH.:

Ant. Hallelujah, hallelujah, hallelujah.

LEZZJONI QASIRA Ef 4:26-27

Tidinbux thallux ix-xemx tghib fuq il-korla taghkom, u taghtux il-wisa' lix-xitan.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisni, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *

imur fis-sliem, skond kelmtek;

għaliex għajnejja raw *

is-salvazzjoni tiegħek,

li int hejjejt *

għall-popli kollha:

dawl biex idawwal il-ġnus, *

u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Mulej Ġesù Kristu, int b'qalb ħelwa u umli toffri madmad ħelu u toqol ħafif lil min jimxi warajk; ilqa' x-xewqat qaddisa u l-ħidmiet li għamilna llum u aġhtina li nistrieħu fis-sliem biex inqumu aktar ħfief għas-servizz tiegħek. Int li tgħix u ssaltan għal dejjem ta' dejjem. **R. Ammen.**

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm helwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!
Ħarisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min halqek
fis-siegħa li lqajt it-tislma
li tak Gabrijel, u bqajt xebba,
kif qabel, hekk wara t-tnissil.
Ħenn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' gmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
hajja, hlewwa u tama tagħna, sliem għalik.
Lilek ingħajtu,
għaliex aħna tturufnati, ulied Eva.
Lilek nitniehdu, aħna li nibku u nolfq
f'dan il-wied ta' dmugħ.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,

lil Ġesu', frott imbierek tal-ġuf tiegħek.
O Hanina, o pija, o helwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtigijietna,
u eħlisna dejjem minn kull tiġrib,
o Vergni glorjuża u mbierka.